

muqeddes kitab

Timotéusqa

yézilghan

ikkinchi xet

TIMOTÉUSQA YÉZILGHAN IKKINCHI XET

Muqeddes Kitab - Yéngi Ehde (Injil)

16-qisim

1950-yilidiki «Muqeddes Kitab»ning
uyghurche terjimisi hazirqi zaman
uyghur tiligha özgertildi

2013

Deslepki nusxa

www.dunyaningnuri.com

TIMOTÉUSQA YÉZILGHAN

IKKINCHI XET

Timotéusqa salam

1¹ Mesih Eysadiki tiriklikning wedisige muwapiq Xudaning iradisi bilan Mesih Eysaning rosuli bolghan Pawlustin amraq balam Timotéusqa salam. ² Xuda Atidin we Xudawendimiz Mesih Eysadin méhir-shepquet, merhemet we amaniq bolsun.

Shükür we nesihet

³ Ata-bowilirimdin tartip pak wijdan bilen özüm ibadet qilghan Xudagha shükür qilip, toxtimay kéche-kündüz séni öz dualirimda yad qilimen. ⁴ Séning köz yashliringni yadingha keltürüp, xushluqtin tolup séni körgili séghinimen. ⁵ Awwal chong anang Loiste we anang Ewnikede bar bolghan riyasiz imaningni yad qilip, sende hem bar ikenlikini bilip xatirjemdurmen. ⁶ Bu sewebtin yadinggha salimenki, qollirimning séning üstüngge qoyulghini bilen Xudadin sende bolghan méhir-shepquet hediyesini yalqunlitip jari qilghaysen.

⁷ Chünki Xuda bizge qorqunchaq rohini bermidi, belki qudretning, muhebbetning we intizamning rohini berdi. ⁸ Uning üçün Xudawendimizning shahaditidin we men uning esiridin uyatmighin, belki sen hem Xudaning qudritige muwapiq Injil üçün musheqqet tartqin. ⁹ Xuda özi, bizning emellirimizge qarimay öz teqdirige muwapiq, ezeliy waqitlardin ilgiri Mesih Eysada bizge ata qilin'ghan méhir-shepquetke qarap, bizni muqeddes dewet bilen qichqirip qutquzdi. ¹⁰ Xudaning teqdiri qutquzghuchimiz Mesih Eysa zahir bolghini bilen emdi ashkara boldi. Chünki u özi ölümni yoqitip, Injilning wasitisi bilen hayatliq we chirimeksizlikni yoruqluqqa keltürdi.

¹¹ Men özüm u Injilning elchisi we rosuli we muellimi bolushqa teyinlendim.

¹² Uning üçün bu zexmetni tartimen. Lékin uyatmaymen, chünki kimge ishen'ginimni bilip, uning özümge tapshurulghinini u kün'giche saqlighili qadir bolghinigha xatirjemdurmen. ¹³ Mesih Eysada bolghan muhebbet we iman bilen, mendin anglighan saghلام sözlerni nemunidek ching tutqin. ¹⁴ Bizde makan tutqan Muqeddes Rohning wasitisi bilen sanga tapshurulghan yaxshi amanetni saqlighin.

¹⁵ Asiyadikilerning hemmisi mendin yüz öruginini bilisen. Ularning arisida Figélus we Érmogénés bar. ¹⁶ Xudawende Onésiforusning öyige merhemet qilghay, chünki u pat-pat méni rahatlendürüp, zenjirlirimdin uyatmay, ¹⁷ belki Rimgha kelgende méni ijtihat bilen izdep tapti. ¹⁸ Xudawende uninggha u künde Reb teripidin merhemet tapturghay. Uning Efesusta qilghan xizmitini özüng yaxshi bilisen.

Mesih Eysaning ishenchlik eskiri

2¹ Sen, ey balam, Mesih Eysadiki méhir-shepquet bilen quwwetlinip, ² tola guwahlarning aldida mendin anglighiningni bashqilargha telim béreleydighan ishenchlik kishilerge tapshurghin.

³ Sen hem Mesih Eysaning yaxshi sipahidek musheqqet tartqin. ⁴ Eskerlik qilghuchi bolsa: Öz serdarimni razi qilay dep, héchbiri tirikchilikning endishilirige arilashmaydu ⁵ we chélishquchi qaide bilen chélishmisa, tajlanmaydu. ⁶ Ish qilghan déhqanning awwal méwidin hessidar bolmiqi kérektur.

⁷ Néme éytqinimni yaxshi oylighin we Xudawende sanga her ishta pem béridu. ⁸ Dawudning uruq-ewladidin bolup, özüm yetküzgen Injilgha muwapiq ölüklér arisidin qopurulghan Eysa Mesihni yad qilghin. ⁹ Injilning xizmitide gunahkardek zexmet tartip, zenjirde turimen. Lékin Xudaning sözi baghlaqliq emes. ¹⁰ Bu wejidin ilghan'ghanlar üçün, ular hem Mesih Eysadiki nijatni we ebediy shan-sherepni tapqay dep, her nersige sewr-taqet qilimen. ¹¹ Bu söz sadiqtur, chünki Mesih bilen ölgen bolsaq, uning bilen bille hem tirik turimiz.

¹² Sewr qilsaq, uning bilen hökümraniq hem qilimiz. Inkar qilsaq, u hem bizni inkar qilidu. ¹³ Eger biz sadaqetsiz bolsaq, u sadaqetlik bolup qalidu, chünki u öz-özini inkar qilalmaydu.

Bihude talash-tartishlar toghrisida agahlandurush

¹⁴ Buni ularning yadigha sélip, Xudaning aldida ulargha ching nesihet berginki, söz toghrisida talashmisun. Chünki shundaq ishlar héch menpeet yetküzmey, anglighuchilarning halak bolushigha seweb bolidu. ¹⁵ Uyatmay heqiqetning sözini rastliq bilen chüshendüridighan ishligüchidek özüng Xudaning aldida meqbul bolushqa tirishqin.

¹⁶ Napak bihude sözlérdin néri turghin, chünki shundaq sözligüchiler barghanséri pasiqraq bolidu ¹⁷ we ularning sözliri merezdek chörisini yeydu. Shundaq ademlerning arisida Himénés we Filétus bar.

¹⁸ Bular, ölümdin tirilish bolup ötti dep, bezilerning imanini xarab qilidu.

¹⁹ Lékin Xudaning mehkem uli muqim turidu we uning möhüri shudurki, Xudawende öziningkilerni tonuydu we herkim Xudawendining ismini qichqarsa, yamanliqtin qol üzsun. ²⁰ Lékin bir chong öyde yalghuz altun we kümüş qachiliri bolmay, belki yaghachtin we sapaldin qachilar hem bardur, beziliri izzet üçün, beziliri haqaret üçündür. ²¹ Eger birkim özini shundaq ishlardin pak saqlisa, u özi muqeddes, izzetlik bir qachidek, öz xojisigha menpeetlik we her yaxshi ishqa yarighudek bolidu.

²² Yashliqning shehwetliridin qéchip, Xudawendini pak köngül bilen qichqarghanlarning hemmisi bilen adaletke, iman'gha, muhebbetke we amanliqqa egeshkin.

²³ Lékin exmeq we bimene munaziriler jédel peyda qilidighinini bilip, ularni ret qilghin. ²⁴ Xudawendining bir bendisi jédel qilmay, belki hemmisige mulayimlik bolup, telim bérishke yarap, zulum tartishta sewr qilip, ²⁵ zit turghuchilargha yawashliq bilen nesihat bersun, shayetki Xuda ulargha heqiqetni tonughili towini nésip qilghay. ²⁶ Shundaqki, ular hoshiyar bolup, iblisning tuziqidin qutulghay. Chünki ular uningdin tutulup, xahishini qilidu.

Axir zamandiki hamaqet kishiler

3¹ Lékin buni bilginki, axirqi künlerde tes waqitlar kélidu. ² Chünki ademler özini dost tutquchi, pulni dost tutquchi, yoghan gep qilghuchi, tekebburluq qilghuchi, kupurluq qilghuchi bolup, ata-anigha itaet qilmay, nashükür we napak bolup, ³ muhebbetsiz, wapasiz, gheywet qilghuchi, nepsini tartmaydighan, özini toxtatmaydighan, yaxshiliqni dost tutmaydighan bolup, ⁴ xiyanet qilghuchi, biperwaliq qilghuchi, yoghanliq qilghuchi we Xudani dost tutushtin lezzetni ziyadirek dost tutquchi bolidu. ⁵ Ular sirtqi qiyapette teqwadarliq bolup, uning qudritini inkar qilidu. Shundaqlardin yüz örugin.

⁶ Chünki öylerge kiriwélip, ⁷ gunahlar bilen yüklinip xilmuxil shehwetlerge muptila bolup, hemishe telim élip hergiz heqiqetning meripitige yételmeydighan xotunlarni esir qilghuchilar shundaqlardur. ⁸ Yannis bilen Yambris Musagha zit turghandek, bular hem heqiqetke zit turidu. Ular imanda yaramliq bolmay, zéhinliri buzuq ademlerdur. ⁹ Lékin ular yene ilgiri baralmaydu. Mezcurlarning hamaqetliki ashkara bolghandek, bularning hamaqetliki hemmilerge ashkara bolidu.

Pawlusning wesiyetliri we Xudaning sözining ehmiyiti

¹⁰ Lékin sen méning telimge, yürüş-turushumgha, meqsitimge, imaningga, sewrimge, muhebbitimge, taqitimge, ¹¹ qoghlanmaqliqlirimgha, zexmetlirimge, bolupmu Antakyada, Konyada we Listrada tartqan zexmetlirimge oxshash zexmetlerge egeshting. Mana shundaq zexmetler tartqanmen. emma hemmisidin Xudawende méni qutquzdi. ¹² Lékin Mesih Eysada teqwadarliq bilen ömür ötküzidighanlarning hemmisi qoghlinidu. ¹³ Chünki yaman ademler we sextipezler barghanséri yamanraq bolup, özliri éziqip kétip, bashqilarni azduridu.

¹⁴ Lékin sen bolsang kimdin telim alghiningni bilip, ögen'giningde we étiqad qilghiningda ching turup qalghin. ¹⁵ Mesih Eysagha bolghan imaningga bilen séni nijatqa dana qilidighan muqeddes yazmilarni kichiklikingdin béri bilisen. ¹⁶ Xudaning ilhami bilen bolghan pütün muqeddes yazma telim bergili, tenbih bergili, tüzetkili we adalettiki edepni ögetkili paydiliqtur, ¹⁷ Shular arqiliq Xudaning adimi teyyarlinip, her yaxshi ishqa yarighudek bolghay.

4¹ Xudaning aldida we tirikler bilen ölgenlerni höküm qilidighan Mesih Eysaning aldida, derweqe uning ashkara bolushi üstide we uning padishahliqi üstide sanga ching nesihet bérimenki, ² sözni wez éytip, munasip waqitta we munasip emes waqitta chiqip pend bérıp nesihet qilip, hemme sewr-taqet bilen tenbih bérıp telim bergeysen.

³ Ademler sap telimge sewr-taqet qilmay, öz qulaqliri qimirlishiche öz shehwetlirige muwapiq özige muellimler yighidighan waqit kélidu. ⁴ Ular qulaqlirini heqiqettin tosup, epanilerge mayil bolidu.

⁵ Lékin sen her ishda oyghaq turghin. Musheqqetke sewr-taqet qilghin. Bir Injilni yetküzgüchining ishini qilghin. Xizmitingni pütküzgin.

⁶ Chünki men emdi bir qurbanliqtek teqdim qiliniwatimen we ejilimning waqti yétip keldi. ⁷ Men yaxshi küreshni qilip bolup, sepirimni pütküzüp, imanni saqlidim.

⁸ Emdi men üçün adaletning taji teyyar turup saqlanmaqta. Uning özini u künde adil höküm qilghuchi Xudawende manga béridu. Emma yalghuz manga emes, belki uning ashkara bolushigha xushal bolghanlarning hemmisige hem béridu.

Axirqi söz we salamlar

⁹ Aldirap pat qéshimgha kelgin. ¹⁰ Chünki Démas bu dunyani dost tutup, méni tashlap Tésalonikagha ketti we Kréskins Galatiyagha we Titus Dalmatiyagha ketti.

¹¹ Yalghuz Luqa men bilendur. Markusni özüng bilen élip kelgin. Chünki u özi xizmetke manga paydiliqtur. ¹² Tikikusni Efesusqa ewettim.

¹³ Kélishingde men Troastiki Karpusning yénida qoyup ketken yépinchini we kitablarni, bolupmu oram tére yazmilarni alghach kelgin.

¹⁴ Misker Iskender manga tola yamanliq qildi. Xudawende uninggha öz qilghinigha muwapiq yanduridu. ¹⁵ Sen hem uningdin éhtiyat qilghin, chünki u bizning sözlirimizge tola zitliq qildi.

¹⁶ Awwalqi soraqta héchkim méning yardimimge kelmey, hemmisi méni tashlidi. Bu eyib ulargha sanalmisun. ¹⁷ Lékin Xudawende yénimda turup, méni quwwetlendürdi. Netijide hemme taipilerning anglimiqi üçün Injilning jakari méning wasitem bilen her yerde toluq anglan'ghay. Uning üçün shirning aghzidin qutuldu. ¹⁸ Derweqe Xudawende méni her yaman ishtin qutquzup, öz samawi padishahliqigha yetküzüp manga nijat béridu. Uninggha ebedlerning ebedigiche shan-sherep bolsun. Amin.

¹⁹ Priskagha we Akwilagha we Onésiforusning öyige salam éytqin.

²⁰ Arastus Korintusta qaldi. Trofimusni Milétusta késel qoydum.

²¹ Qish bolmasta aldirap kelgin. Apollos we Pudéns we Linus we Klawdiya we buraderlerning hemmisi sanga salam éytidu.

²² Xudawende séning rohung bilen bolsun. Méhir-shepquet siler bilen bolsun.